

Hvussu røktarstarvsfólk kunnu nýta vitlíki: Meira tíð til nærveru og umsorgan



Tín dagur snýr seg um menniskju - ekki pappírsarbeiði

Títt arbeiði er fyrst og fremst á gólvinum. Tú ert til staðar saman við búfólkum og borgarum, og tú fært gerandisdagin at hanga saman; frá morgunmati og persónligari røkt til avtalur, samveru, ítriv og praktiskar smálutir. Hetta er tað týðningarmikla, menniskjaliga arbeiðið.

Veruleikin er eisini, at nógv tíð fer til fyrireiking, samskipan, boð, minnislistar, talvur, innkeyp, aktivitetir og praktiskar uppgávur. Tá ið dagurin er fult skemalagdur, kann tað kennast sum um tú rennur millum fólk, telefon, talvur, listar og smáar áminningar.

💡 MEGINREGLA

Vitlíki kann hjálpa við hesum lættaru uppgávunum: at fáa hugskot, skipa tankar, gera minnislistar, eftirkanna eina ætlan, skriva neutral boð og gera eitt fyrsta útkast, sum tú síðani rættar til. Tann fakliga ábyrgdin er enn tín; vitlíki hjálpir tær bara við hugskotum og skrivihjálp.

Hvat henda vegleiðing hjálpir við - og hvat hon ikki fer inn í

VÍS VARSEMI

Vitlíki kann vera gagnligt í sambandi við skriviarbeiði. Men nógv av tí mest tíðarkrevjandi skriviarbeiðinum innan røkt og umsorgan er samstundis tað mest viðkvæma: dagbøkur, journalnotat, heilivágssdokumentasjón, røktarætlanir, tilburðarfrágreiðingar, vaktarskifti við persónupplýsingum og samskifti um ávís búfólk ella borgarar.

Hesi øki kunnu vera týðningarmikil, men tey krevja vanliga persónligar, trúnaðar- ella heilsuviðkvæmar upplýsingar fyri at vera veruliga gagnlig. Tí lærir henda vegleiðingin ikki røktarstarvsfólk at brúka vanlig, almenn vitlíkisamboð til hesar uppgávurnar. Slíkt eigur bara at gerast í skipanum og mannagongdum, sum arbeiðsgevarin hevur góðkent til júst hesa nýtslu.

YVIRLIT

Í staðin savnar henda vegleiðingin seg um gagnligar og tryggjar uppgávur, sum kunnu gerast uttan persónligar upplýsingar:

- at finna hugskot til róligt virksemi, samveru og tema-dagar
- at gera minnislistar til útferðir, innkeyp, vitjanir og fyrireiking
- at skriva neutral boð til talvur, starvsfólkakjatt ella familjutalvur
- at gera samrøðusurningar og smáar frásagnir til felagslætur
- at einfalda almennar upplýsingar og gera tær lættari at greiða frá
- at skipa hugskot, áðrenn tú brúkar tína egnu fakligu meting

Málið er einfalt: minni mental byrða, skjótari fyrireiking og meira orka til tey meniskju, ið tú tekur tær av.

Hendan vegleiðing er til tín, um tú

YVIRLIT

- ert røktarstarvsfólk, hjálparfólk ella starvsfólk í bústovni, eldrarøkt, heimatænastu ella líknandi umsorganararbeiði
- hevur lítlar ella ongar royndir við vitlíki
- mest brúkar telefonina ella einfalda tøkniliga útgerð
- leitar eftir skjótum, praktiskum dømum, sum kunnu roynast í dag
- vilt brúka vitlíki til fyrireiking, hugskot, orðingar og bygnað - ikki til at taka fakligar avgerðir fyri teg

Vegleiðingin er ikki ætlað til:

- at avloysa tína fakligu meting, umsorgan ella lokalu mannagongdir
- heilsufakligar avgerðir um heilivág, viðgerð, skaðar, diagnosur ella røkt
- dagbøkur, journalnotat, røktarætlanir, heilivágsdokumentasjón ella tilburðarfrágreiðingar ið ofta innihalda viðkvæmar upplýsingar
- sjálvvirkni ella integratióinir við innanhýsis skipanir

Trygga meginreglan: brúka almennar stöður, ekki persónsupplýsingar

VÍS VARSEMI

Ein góð regla er: skriva ekki nakað inn í eitt vanligt vitlíkisamboð, sum kann knýstast at einum ávísun búfólki, borgara, avvarðandi ella starvsfólki.

Lat vera við at seta inn:

- nøvn, bústaðir, telefonnummur, p-tøl, journalnummur ella myndir
- heilsuupplýsingar, diagnosur, heilivág, skaðar ella skrásetingar
- atburðarlýsingar um ein ávísan persón
- dagbókarbrot, vaktarnotat, røktarætlanir ella tilburðir
- smálutir, sum gera persónin lættan at kenna aftur, eisini um navnið er tikið burtur

Tað tryggasta er at brúka almennar lýsingar, bólkastødd, tíð, høli, veður, tøkt tilfar og praktiskar avmarkingar. Til dømis:

- "Vit eru 5 vaksin í einum lítlum felagsrúmi."
- "Vit hava 20 minuttir, pappír, pennar og kortspæl."
- "Vit skulu gera eina stutta, róligari útgávu av einum virkseminum."
- "Vit hava tørv á einum neutralum boði til familjutilvuna um kaldari veður."

Tá ið tú brúkar vitlíki soleiðis, verður tað ein tryggari hjálpari til hugskot, skipan og orðing - meðan tú framvegis brúkar góðkendu skipanirnar og lokalu man-nagongdirnar til alt, sum er persónligt ella viðkvæmt.

Vitlíki sum ein praktiskur samstarvsfelagi

💡 MEGINREGLA

Hugsa um vitlíki sum ein skjótan, kreativan hjálpara. Tað kann koma við hugskotum, skipa listar, gera fyrsta útkast og hjálpa tær at orða boð einfaldari. Men tað kennir ikki fólkið, stovnin ella støðuna so væl sum tú.

Tú hevur fakliga yvirlitið. Tú veitst, hvat er trygt, virðiligt og realistiskt. Vitlíki eigur tí at vera eitt amboð til fyrireiking og sparring - ikki eitt amboð, sum tekur avgerðina.

Jú greiðari tú lýsir tína almennu støðu, tess betri verður svarið. Tú kanst geva vitlíki upplýsingar sum:

- hvat slag av arbeiðsumhvørvi talan er um
- hvussu nógv fólk vanliga eru við
- aldursbólk ella bólkastødd
- tøkt tilfar
- tíðarkarm
- veður ella hølisviðurskifti
- um virkseimið skal vera róligt, sitandi,uttan tilfar ella lætt at steðga

Føroyski kunnleikin hjá vitlíki er í menning. Les altíð tekstin ígjøgnum, rætta orðingar og tillaga til tykkara málburð og lokalu vanar.

1. Kreativur sparringspartnari: virksemi og samvera

At finna nýggj, rólígg og hóskaði hugskot í skundi kann vera torført, serliga tá ið veður, manning ella orka broytist. Her er vitlíki sterkt: tað kann skjótt geva fleiri møguleikar, sum tú síðani velur ímillum og tillagar.

Dømi: Gongutúrurin varð avlýstur

STØÐA

Ímynda tær hesa støðuna: Tað er ein skundissligur seinnapartur. Vindur hevur forðað fyri ætlaða gongutúrinum. Tit eru inni við fimm vaksnum í einum lítlum felagsrúmi. Tit hava pappír, pennar, spælikort, dagbløð og eitt sindur av klipp-og-klistra tilfari.

Fyrirspurningur, tú kanst avrita:

BYRT

Eg eri hjálparfólk á einum bústovni. Okkara gongutúrur varð avlýstur vegna veður.

Luttakarar: 5 vaksin við blandaðum førleikum.

Umhvørvi: Lítið innandura felagsrúm.

Tøkt tilfar: Pappír, pennar, spælikort, bløð og eitt sindur av klipp-og-klistra tilfari.

Mál: At fáa eina róliga og jaliga løtu næsta tíman.

Kom við 5 uppskotum um innandura virksemi, sum krevur lítla fyrireiking, fevnir um øll og lættliga kann steðgast. Fyri hvørt uppskot: gev 3 einføld stig, áleið tíð og hvat eg skal hava klárt. Um avgerandi upplýsingar mangla í hesum fyrirspurningi, spyr í mesta lagi tveir spurningar; annars svara beinanvegin.

Uppfylgjandi fyrirspurningur:

Ger uppskotini enn einfaldari og lættari at rudda upp eftir.

Okkum dámdi væl søguhugskotið. Gev okkum hugskot til tvey rólig søgugrundað virksemi afturat.

Ger virksemini styttri, umleið 15 minuttir hvørt.

Fleiri mátar at brúka henda leiklutin

Vitlíki kann hjálpa, tá ið:

- stemningurin er spentur, og tit hava tørv á róligari virksemi
- tilfar manglar, og eitt hugskot má broytast til okkurt uttan útgerð
- plássið er lítið, og virksemið skal vera sitandi
- starvsfólkatal broytist, og ætlanin skal gerast einfaldari
- matarsteðgur ella kaffiløta tørvar samrøðusurningar
- tit vilja gera eitt lítið tema, t.d. árstíðir, tónleik, gamlar søgur, sjógvur ella staðarnøvn

2. Hjálp til mannagongdir og yvirlit

Sum røktarstarvsfólk hevur tú ofta nógvar smáar praktiskar uppgávur í høvðinum. Tað kann vera útferð, innkeyp, vitjan av handverkara, broytt veður, flutningur, pakkilisti ella ein aktivitetur, sum skal gerast klárur.

Vitlíki kann gera ein minnislista, so tú ikki byrjar við tómari síðu. Tú brúkar síðani tína egnu meting og lokalu mannagongdir til at rætta listan til.

Dømi: Fyrireiking til stuttan túr

STØÐA

Ímynda tær hesa støðuna: Tit skulu av stað tíðliga í morgin. Tað verður kalt og vindur, tit taka hýruvogn, og tú vilt gera ein praktiskan lista kvøldið fyri.

Fyrispurningur, tú kanst avrita:

BYRT

Eg eri røktarstarvsfólk á einum bústovni. Vit skulu av stað tíðliga í morgin.

Fráferð: 07:30.

Fólk: 3 búfólk og 2 starvsfólk.

Veður: Kalt og vindur.

Flutningur: Hýruvognur.

Endamál: Stutt vitjan/útferð, har morgunin skal vera so róligur sum gjørligt.

Ger ein stuttan og praktiskan minnislista, sum vit kunnu fyrireika í kvøld. Bólka hann í:

1. Kvøldið fyri
2. Við dyrnar
3. Í bilinum
4. Tá ið vit koma heim aftur

Listin skal hava pláss til, at starvsfólk sjálv kunnu leggja serligar lutir afturat eftir lokalu mannagongdunum.

Uppfylgjandi fyrispurningur:

Ger listan styttri, í mesta lagi 8 punkt.

Legg áminningar afturat viðvíkjandi veðrinum, t.d. regnklæði, vøttur og skiftiskógvar.

Ger eina útgávu, sum hóskar at prenta og hongja upp á starvsfólkatalvuna.

Fleiri mátar at brúka henda leiklutin

- **Fyrirreiking av útferð:** Hugskot til ting man ofta gloymur ella ting sum kunnu gera túrin betur.
- **Eftir útferð:** Ger ein lista yvir praktiskar uppgávur, t.d. rudda útgerð, goyma kvittanir, kanna mistar lutir og dagføra góðkendu í skipanum.
- **Vikuligt innkeyp:** Ger ein innkeypslista út frá fíggjarætlan, goymsluplássi og komandi máltíðum.
- **Handverkaravitjan:** Hugskot til hvat man kann gera fyri at gera eina slíka vitjan minni órógvandi.
- **Tema-dagur:** Hugskot til hvussu man kann gera ein slíkan dag betur.

3. Samskiftishjálpari: neutral boð og greið orðing

Greitt og støðugt samskifti ger dagin lættari hjá øllum. Men at orða stutt boð kann taka óneyðuga orku, serliga tá ið tú hevur nógv um oyruni.

Í hesi vegleiðing brúka vit samskiftishjálparan til neutral boð: talvuboð, starvsfólkaáminningar, familjutilvur, SMS-snið og almenna kunning, har endamálið er at gera orðingina greiðari, styttri og vinaligari.

Dømi: Almenn áminning á familjutilvuna

STØÐA

Ímynda tær hesa støðuna: Veðrið er vorðið kaldari, og tit vilja skriva eina vinarliga áminning á familjutilvuna um heitari innklæðir og merking av lutum.

Fyrirspurningur, tú kanst avrita:

BYRT

Tað er vorðið kaldari, og vit vilja seta eina almenna, vinarliga áminning á familjutilvuna.

Skriva eitt stutt boð á 2-3 setningar. Tak við:

1. Eitt notat um kaldari veður.
2. Eitt vinarligt uppskot um at kann, um heitari innilutir, sum inniskógvar ella troyggjur, skulu takast við.
3. Ein áminning um at merkja nýggjar lutir.

Tónin skal vera hjálpsamur, róligur og ikki krevjandi. Svara á natúrligum føroyskum.

Uppfylgjandi fyrirspurningur:

Ger boðini meira vinalig og minni formlig.

Stytt hetta til eitt SMS upp á í mesta lagi 160 tekn.

Ger eina útgávu til starvsfólkakjatt, har tað er greitt, hvat vit skulu minnast.

Fleiri mátar at brúka henda leiklutin

- Betra tónan í einum neutralum boði, so tað ljóðar vinaligt og virðiligt.
- Gera eina stutta áminning um eitt felags tiltak.
- Skriva ein tekst til talvuna um broytta dagskrá, veður ella praktiskar umstøður.
- Gera eina SMS-útgávu og eina longri starvsfólkaútgávu av sama boði.
- Einfalda eina almenna kunning, so hon er lættari at lesa á telefon.

4. Fleiri hent nýtsludømi

🛡️ VÍS VARSEMI

Niðanfyri eru dømi um uppgávur, sum kunnu koma fyri í gerandisdegunum hjá røktarstarvsfólki, og sum kunnu brúkast uttan persónligar ella viðkvæmar upplýsingar. Avrita eitt dømi og set inn í títt vitlíkisamboð; skift stað, tíð, tilfar og bólkastødd út við tykkara egnu umstøður.

1) Virksemi til at fáa ró í rúmið

Leiklutur hjá vitlíki: Kreativur sparringspartnari

STØÐA

Støða: Tit hava eina stutta løtu í felagsrúminum. Tær tørvar róligt virksemi, sum er lætt at seta í gongd, lætt at steðga og lætt at rudda.

BYRT

Eg eri í einum felagsrúmi við 5 vaksnum luttakarum við blandaðum førleikum. Klokkan er 14:00, og vit hava áleið hálvan tíma til virksemi. Rúmið er eitt sindur óróligt, men vit vilja fáa eina stilla og hugnaliga løtu.

Vit hava:

- eitt lítið borð
- blýantar
- A4-pappír
- klistur
- spælikort

Skjót upp 3 still og rólig virksemi, sum kunnu setast í gongd upp á 1-2 minuttir og steðgast aftur uttan stórt órudd.

Fyri hvørt virksemi, tak hetta við:

- hvat starvsfólkið ger klárt
- ein stuttan setning, starvsfólkið kann brúka til at bjóða fólki við
- 3 greið stig til hvussu virksemið fer fram
- hvussu vit gera tað lættari ella meira opið, um onkur ikki vil luttaka aktivt

Halt virksemiini rólig, virðilig og hósandi til vaksin. Svara á natúrligum føroyskum.

2) Skjót starvsfólka-samanumtøka tá dagurin má broytast

Leiklutur hjá vitlíki: Mannagongds- og yvirlitshjálpari

STØÐA

Støða: Dagsskráin er broytt, og starvsfólkini hava tørv á einum skjótum felags yvirliti. Hetta er ikki vaktaryvirlit, journalur ella persónlig dokumentasjón - bara ein strukturur til at fáa øll á somu síðu.

BYRT

Vit eru 3 starvsfólk á einum bústovni, og dagurin er broyttur eitt sindur.

Støðan er nú:

- Útferðin seinnapartin er avlýst vegna veður.
- Vit skulu finna eina róliga innandura ætlan ístaðin.
- Ein starvsfelagi fer til fund kl. 13:30-14:15.
- Vit vilja tryggja at felagsrúmið, kaffiløtur, virksemi og upprudding hanga væl saman.
- Vit skulu ikki viðgera persónligar upplýsingar ella støður hjá ávísum búfólkum.

Ger eina 5-minuttir starvsfólka-samanumtøku, sum vit kunnu brúka beint nú.

Tak við:

1. 4 skjót punkt, sum vit skulu avklára saman
2. eitt einfalt uppskot til uppgávubýti uttan nøvn
3. 3 spurningar, sum hjálpa okkum at síggja, um ætlanin er realistisk
4. eina stutta "um tað ikki riggar"-backup ætlan
5. ein endasetning, sum ger løtuna róliga og jaliga

Svara á natúrligum føroyskum.

3) Góðar orðingar í vanligum gerandisstöðum

Leiklutur hjá vitlíki: Samskiftisvenjari

🗨 STØÐA

Støða: Starvsfólk vilja hava hjálp til at orða seg róliga, virðiliga og greitt í smáum gerandisstöðum. Hetta skal vera almenn samskiftisvenjing - ikki um ein ávísan persón ella eina veruliga hending.

✍ BYRT

Eg arbeiði á einum bústovni og vil venja meg í at brúka róligar, virðiligar og greiðar orðingar í vanligum gerandisstöðum.

Ger eitt lítið setningasavn til hesar støðurnar:

1. Tá onkur ikki vil vera við í felags virksemi
2. Tá vit skulu skifta frá einari løtu til aðra, t.d. frá kaffi til rudding
3. Tá rúmið er óróligt, og vit vilja fáa friðarligari stemning
4. Tá onkur spyr sama spurning fleiri ferðir
5. Tá vit mugu siga "bíða eitt lítið bil" uttan at ljóða avvísandi

Fyri hvørja støðu, gev:

- 2 stuttar setningar, starvsfólk kunnu siga
- 1 mildari útgávu
- 1 greiðari útgávu
- eitt orð ella eina orðing, sum vit skulu royna at sleppa undan

Halt alt virðiligt og hóskandi til vaksin. Endamálið er at geva mær íblástur til betri samskifti. Svara á natúrligum føroyskum.

4) Samrøðukort til matar- ella kaffisteðg

Leiklutur hjá vitlíki: Kreativur sparringspartnari

STØÐA

Støða: Tær tørvar nakað lætt at tosa um í eini róligari kaffiløtu. Evnið er veður og árstíðir.

BYRT

Vit hava ein 40-minuttir matar-/kaffisteðg. Tað er fyrsta kavafrost í vikuni. Vit vilja hava nøkur einføld samrøðuupplegg um veður og árstíðir, sum kunnu brúkast í eini róligari løtu.

Skjót upp 12 stutt, løtt-at-svara samrøðukort. Sniðgev hvørt sum:

- ein uppleggsspurning
- ein valfrían uppfylgjandi spurning

Halt tað uppbyggjandi, ítøkiligt og lætt at svara. Svara á natúrligum føroyskum.

5) Royndarkoyr eina ætlan, áðrenn hon verður brúkt

Leiklutur hjá vitlíki: Kritiskur sparringspartnari

STØÐA

Støða: Tit hava eina einfalda ætlan til eina felagsløtu, men vilja kann, um hon er realistisk, áðrenn tit fara í gongd. Tær tørvar hjálp at síggja, hvat kann gerast ov tungt, hvat skal gerast klárt, og hvussu ætlanin kann gerast einfaldari.

BYRT

Vit hava hesa ætlan til eina róligari felagsløtu í dag:

- fyrst kaffi í 20 minuttir
- síðani eitt lítið borðvirksemi í 25 minuttir
- at enda felags upprudding

Vit eru 2 starvsfólk og 5 vaksín luttakarar. Rúmið er lítið, og vit vilja sleppa undan óneyðugum óruddi. Vit hava kaffi, pappír, pennar, spælikort og nøkur bløð.

Hvat eru nøkur ting vit kunnu gera fyri at gera hettar betur og hvat eru nøkur ting vit allarhelst ikki hava hugsa um?

6) Hugskot til evnisdag

Leiklutur hjá vitlíki: Kreativur sparringspartnari

 STØÐA

Støða: Tit vilja hava ein lítlan evnisdag, men hava ikki tíð til nógva fyrireiking.

 BYRT

Vit vilja gera ein lítlan evnisdag um "Føroyskur sjógvur og bátar" í einum felagsrúmi. Vit hava 60-90 minuttir, eitt lítið borð, pappír, pennar, bløð og móguleika fyri at spæla róligan tónleik.

Ger eina einfalda ætlan við:

1. Eini stuttari innleiðslu
2. Tveimum virksemum, sum krevja lítið tilfar
3. Eini samrøðuløtu
4. Einum róligum enda
5. Einum backup/eyka hugskoti, um orkan í rúminum er lág

Svara á natúrligum føroyskum.

7) Túrfrásøgn til familjutalvu ella tíðindavegg

Leiklutur hjá vitlíki: Samskiftishjálpari

STØÐA

Støða: Tit eru komin aftur av einum felagstúri. Tær tørvar ein stuttan, jalgan tekst til tíðindaveggin, sum lýsir túrin sum eina bólkauppliving.

BYRT

Vit eru júst komin aftur av einum felagstúri (kl. 10-14).

Høvuðsløtur:

- Vit finga kaffi og køku.
- Vit sóu ferjuna koma inn.
- Veðrið var frálíkt, hóast tað var eitt sindur kalt.
- Stemningurin var hugnaligur og góður.

Skriva eina stutta, hjartaliga dagføring á 100-150 orð til tíðindaveggin/familjutalvuna.

Tóni: Lívligur, takksamur og einfaldur.

Endi: Enda við einum almennum spurningi, sum kann skapa samrøðu næstu ferð, familjur vitja, t.d. um kaffistovur, ferjur ella túrar.

Svara á natúrligum føroyskum.

8) Matskrá og innkeypslisti

Leiklutur hjá vitlíki: Kreativur sparringspartnari

STØÐA

Støða: Tit vilja brúka restir og gera eina einfalda matskrá. Dømið snýr seg um goymslu, máltíðir og praktisk innkeyp.

BYRT

Vit skulu gera matskrá fyri næstu 2 dagarnar og vilja brúka tað, vit hava, áðrenn vit keypa nýtt.

Vit eiga tað mesta av tí vanliga, sum er í einum køki.

Her er tað, vit hava á goymslu:

- Frystiboks: 1 pakki av paneraðum toskastykkjum, ein hálvur posi av frystum ertra- og maisblanding.
- Køliskáp: Ein stórur posi av gularótum, 10 egg, hálvur ostur, mjólk.
- Turrigoysla: Eplir, pasta, mjøl, havragrýn og vanligt krydd.

Kom við uppskoti til:

1. Tveir døgurðar
2. Ein einfaldan heimagjörðan millummála til kaffi
3. Ein lítlan ískoytisinnkeypslista við ymsum vanligum, ið vit mangla

Rættirnir skulu vera einfaldir, mildir og lættir at laga til lokalar kostvanar. Svára á natúrligum føroyskum.

9) Ger almenna kunning lættari at skilja

Leiklutur hjá vitlíki: Frágreiðingar- og orðingarhjálpari

STØÐA

Støða: Tú hevur viðkomandi kunning, sum er skrivað eitt sindur tungt. Tað kann vera kunning um broytta bussleið, eitt tiltak tey skulu á, eina útferð, eina nýggja kommunala tænastu ella eina nýggja mannagongd. Tær tørvar hjálp at gera hana styttri, greiðari og lættari at siga munnliga við bólkin.

BYRT

Eg arbeiði á einum bústovni, og eg skal greiða einum bólki av vaksnum frá einari almennari kunning.

Her er kunningin:

[set almennu kunningina inn her]

Ger hetta til:

1. Eina stutta frágreiðing, sum starvsfólk kunnu siga munnliga.
2. Eina enn einfaldari útgávu við heilt stuttum setningum.
3. Tríggjar spurningar, sum kunnu hjálpa okkum at kanna, um bólkurin hevur skilt høvuðsboðskapin.
4. Eitt lítið tilhoyrandi "minnist til"-yvirlit við í mesta lagi 5 punktum.

Halt málið róligt, virðiligt og hóskandi til vaksin.

Legg ikki nýggjar upplýsingar afturat. Um okkurt í kunningini er ógreitt, skriva so: "Hetta má kannast."

Svara á natúrligum føroyskum.

10) Áminningarboð um felags avtalu

Leiklutur hjá vitlíki: Samskiptishjálpari

🗨 STØÐA

Støða: Tit skulu á bókasavn. Tú vilt hava eitt stutt SMS og eitt eitt sindur longri boð til starvsfólkakjatt.

✍ BYRT

Vit hava eina vitjan á bókasavninum mikumorgunin kl. 09:30-11:00. Møtistaður er forhøllin við teir bláu stólarnar. Hýruvognsbílegging er váttað. Knakarnir til jakkarnir á bókasavninum gerast skjótt fullir.

Skriva tvær vinaligar áminningar um avtaluna:

1. SMS-útgáva, í mesta lagi 160 tekn
2. Starvsfólkaútgáva, í mesta lagi 300 tekn

Tak við: møtistað, tíðarbil og ting at taka við, t.d. jakka og kort um neyðugt. Brúka neutralan og greiðan tóna.

5. Soleiðis færst tú betri svar frá vitlíki

💡 MEGINREGLA

Góðir fyrirspurningar eru vanliga einfaldir. Tú færst ofta betri svar, um tú sigur:

- hvør tú ert í støðuni/tín leiklutur (t.d. Starvsfólk á bústovni, hjálparfólk í heimatænastuni)
- hvat tú skal brúka svarið til (t.d. Ungt búfólk, eldri fólk á ellisheimi)
- hvørjar praktiskar avmarkingar eru (t.d. Bussurin hjá stovninum er á verkstað, vit mugu finna aðra loysn)
- hvussu langt ella stutt svarið skal vera (t.d. Um svarið skrivast á eina talvu, í eitt sms-boð)
- hvønn tóna tú vilt hava (t.d. Jaligan, sissandi, virðiligan)
- hvussu úrslitið skal skipast (t.d. Stutt frágreiðing á 2-5 reglur, ein listi við 10 uppskotum)

Ein góður leistur

 BYRT

Eg eri [leikluturinn hjá tær].

Stöðan er [tín stöða uttan persónsupplýsingar].

Eg havi [tíð/tilfar/pláss/fólk].

Mær tørvar [hvat tú vilt hava].

Svarið skal vera [stutt/greitt/vinaligt/praktiskt].

Skipað tað sum [listi/boð/ætlan/samrøðukort/minnislisti].

Tá svarið ikki er gott

Tað er vanligt, at fyrsta svarið frá vitlíki ikki rakar heilt rætt, og ikki er júst sum tú vil hava tað. Tá skalt tú bara siga vitlíki frá hvat tú heldur ikki er nóg gott.

Skriva t.d.:

Ger tekstin meira ítøkiligan og minni hátíðarligan.

Ger tekstin styttri og meira praktiskan til eina telefon.

Legg minni dent á teori og meira dent á, hvat eg kann gera beinanvegin.

Gev mær 3 betri útgávur, sum krevja minni fyrireiking.

Mær dámar títt hugskot, men ger tað róligari og lættari at enda.

6. Tú arbeiðir saman við vitlíki - men tú hevur síðsta orðið

💡 MEGINREGLA

Tøknin skal ongantíð koma í staðin fyri tað heita smílið, ta troystandi hondina ella tað fakliga yvirlitið, sum tú hevur. Málið við hesi vegleiðingini er ikki at gera teg til tøknerfrøðing. Málið er at geva tær eitt praktiskt amboð, sum kann spara smáar minuttir og minka um mentala trýstið í einum krevjandi arbeiðsdegi.

Hugsa um vitlíki sum ein kvikan, hugskotsfullan - men óroyndan - lærling.

Lærlingurin kann skriva skjótt og koma við nógvum hugskotum. Men lærlingurin kennir ikki tykkara fólk, tykkara stovn, tykkara mannagongdir ella stemningin í rúminum júst nú.

Tí er tað altíð tú, sum situr við rórinum. Tú eigur síðsta orðið. Tú velur, hvat er virðiligt, trygt og gagnligt.

Vel tær eitt dømi úr vegleiðingini - kanska eitt virksemishugskot, ein útferðarminnislista ella eitt neutralt boð til talvuna - og royn tað á næstu vakt. Sær tað lægið út, bið amboðið broyta tað. Sær tað gott út, laga tað til og brúka tað við tíni egnu fakligu meting.

Góðan arbeiðshug.

Um hesa vegleiðingina

Henda vegleiðingin er partur av verkætlanini *Vitlíki til arbeiðis*, har Vitlíkisstovan ger praktiskar vegleiðingar um, hvussu starvsfólk kunnu brúka vitlíki í gerandisarbeiðinum.

Verkætlanin er stuðlað av Granskingarráðnum.

Stóra takk til øll, sum hava deilt royndir, dømi og hugskot. Tykkara íkast hevur hjálpt til at gera vegleiðingina meira veruliga, praktiska og gagnliga.

Vitlíkisstovan · 2026 vitlikisstovan.fo